

# താഴെ തട്ടിലുള്ളവരിലേക്ക് നോക്കുക

മാർഗ്ഗം: [abulhasan@abulhasan.org](mailto:abulhasan@abulhasan.org) | [www.abulhasan.org](http://www.abulhasan.org)

അബൂഹുറയ്റയിൽനിന്ന്: നബി(സ) പറഞ്ഞു: "നിങ്ങൾ നിങ്ങൾക്ക് താഴെയുള്ളവരിലേക്ക് നോക്കുക. മുകളിലുള്ളവരിലേക്ക് നോക്കരുത്. അത് അല്ലാഹുവിന്റെ അനുഗ്രഹങ്ങളെ നിങ്ങൾ നിസ്സാരമായിക്കാണാതിരിക്കാൻ ഏറ്റവും നല്ലതാണ്" (മുസ്ലിം).

നല്ല നിലയിലും സ്ഥിതിയിലും കഴിയുന്ന സമ്പന്നരെ അസൂയയോടെയും ആർത്തിയോടെയും നോക്കുകയും അവർക്ക് ലഭിച്ച അനുഗ്രഹങ്ങൾ തനിക്കില്ലല്ലോ എന്നോർത്ത് പരിതപിക്കുകയും ചെയ്യുന്നത് മനുഷ്യരിൽ പൊതുവിൽകാണപ്പെടുന്ന സ്വഭാവമാണ്. മുകളിലേക്ക് നോക്കുന്നത് കൊണ്ടാണിത് സംഭവിക്കുന്നത്. അല്ലാഹുവിന്റെ അനുഗ്രഹങ്ങൾ നിസ്സാരമായിക്കാണാതിരിക്കാൻ വിശ്വാസികൾ താഴെ തട്ടിലേക്കാണ് നോക്കേണ്ടത്.

'കാലില്ലാത്തവനെ കണ്ടപ്പോഴാണ് ചെരിപ്പില്ലല്ലോ എന്ന എന്റെ ദുഃഖം തീർന്നതെന്ന്' ആപ്തവാക്യം എത്ര ശരിയാണ്!! താഴെ തട്ടിൽ ജീവിക്കുന്നവരെ കാണുകയും ഓർക്കുകയും ചെയ്താൽ, ജീവിതത്തിൽ സമാധാനവും സംതൃപ്തിയുമാണ് ലഭിക്കുന്നത്. പക്ഷേ, അധികപേരും ഇതോർക്കുന്നില്ല. മുകളിലോട്ട് നോക്കി നെടുവീർപ്പിടുകയാണ്.

അല്ലാഹു പറയുന്നു: "തന്റെ രക്ഷിതാവ് പരീക്ഷണാർഥം അവനെ ആദരിച്ചു ഐശ്വര്യവും സമൃദ്ധിയും നൽകിയാൽ അവൻ പറയും: എന്റെ രക്ഷിതാവ് എന്നെ ആദരിച്ചിരിക്കുന്നു. എന്നാൽ, പരീക്ഷണാർഥം തന്നെ അവന്റെ ജീവിതവിഭവം വെട്ടിക്കുറച്ചാൽ 'എന്റെ രക്ഷിതാവ് എന്നെ അവഗണിച്ചു' എന്ന് പറയും" (86: 15,16).

അല്ലാഹു തന്റെ അനുഗ്രഹങ്ങൾ എല്ലാവർക്കും വീതിച്ചു കൊടുത്തിട്ടുണ്ട്. ഒരൂപോലെയല്ല അത് നൽകിയത്. ചിലർക്ക് ചിലരേക്കാൾ കൂടുതലും വേറെ ചിലർക്ക് കുറവുമാണ് വീതിച്ചു നൽകിയത്. ജീവിത വിഭവങ്ങളുടെ കാര്യത്തിൽ മനുഷ്യർക്കിടയിൽ വ്യത്യാസമുണ്ടായിരിക്കണമെന്നാണ് ദൈവനിശ്ചയം. ഇതിൽ സമത്വം ദീക്ഷിച്ചിട്ടില്ല.

അല്ലാഹു ഈ ലോകത്ത് ആർക്ക് എന്തനുഗ്രഹവും പരീക്ഷണാടിസ്ഥാനത്തിലാണ് നൽകുന്നത്. മുകൾ തട്ടിലുള്ളവരും ഈ യാഥാർഥ്യം ഗ്രഹിക്കേണ്ടതാണ്. ഐശ്വര്യമുള്ളപ്പോൾ അനുഗ്രഹങ്ങൾക്ക് നന്ദി കാണിക്കുന്നുണ്ടോ എന്നും ക്ഷാമകാലത്ത് ക്ഷമ കൈക്കൊള്ളുന്നുണ്ടോ എന്നും നാഥൻ പരീക്ഷിക്കും. രണ്ടവസ്ഥയിലും സംതൃപ്തിയോടെ പ്രതിഫലത്തിനായി പരിശ്രമിക്കുകയാണ് വിശ്വാസികൾ ചെയ്യേണ്ടത്.

താഴെ തട്ടിലുള്ളവരിലേക്ക് നോക്കുമ്പോൾ ആശ്വാസമാണ് ലഭിക്കുക. ഇത് മനസ്സിന്റെ ഭാരം കുറക്കും. ഇസ്ലാമിക സാമ്രാജ്യത്തിന്റെ അധിപനായിരിക്കുമ്പോഴും മരുഭൂമിയിൽ തല ചായ്ചുറങ്ങാൻ ഖലീഫാ ഉമറിന് സാധിച്ചതും അത് കൊണ്ടാണ്. ■